

Праект Нацыянальнай бібліятэкі Беларусі, Дзяржаўнага музея гісторыі беларускай літаратуры,
Беларускага дзяржаўнага архіва–музея літаратуры і мастацтва, часопіса «Маладосць»

«Я пакінуў у дарозе многа...»

Да 115-годдзя Уладзіміра Хадыкі

*З сяброў сваіх я самы сціллы лірык,
У кішэнях вершаў нават не нашу.*



**Так з гумарам ахарактарызаваў сябе сам паэт у вершы,
але ці такі ён быў насамрэч? Сціллы чалавек, добры сябра і паэт,
які пакінуў пасля сябе поўныя суму і трывогі вершы.**

Taццяна Лаўрык

Вось як апісаў маладога паэта ў сваёй кнізе Аляксей Зарыцкі: «...прыгожы, русагаловы чалавек. Жывыя, трошкі насмешлівія вочы надаюць ягонай маладой прыгажосці прывабнасць і абавязнне высокай адухоўленасці. Гэта ён, наш агульны любімец, Уладзімір Хадыка. Сабраці па пяру любяць яго за дабрыню і дасціпнасць, і, вядома, за вершы, зайдросна добрыя самабытныя вершы».

Уладзімір Хадыка — беларускі паэт і перакладчык — пражыў нядоўгае жыццё, усяго 35 гадоў, яго біяграфію можна выкладці на адной старонцы. Самае апошніе, найбольш поўнае выданне твораў паэта «На ўзвеях дзён» (1986) — невялікая кніжачка, куды ўвайшлі творы з папярэдніх зборнікаў, а таксама вершы, апублікованыя на старонках «Маладняка», «Узвышша», «Савецкай Беларусі» і іншых выданняў у 1926—1936 гадах.

Архіу аўтара, на жаль, не захаваўся. Застаецца толькі даследаваць яго творчую спадчыну. Небаходна грунтоўнае тэксталагічнае вывучэнне вершаў, таленавітасць якіх была ацэнена самім Купалам. Нацыянальная бібліятэка Беларусі падрыхтавала віртуальны раздзел, прымеркаваны да юбілею Уладзіміра Хадыкі, у межах праекта «На хвалі часу, у плыні жыцця». Тут прадстаўлены прыжыццёвія выданні. Фотаздымкаў захавалася вельмі мала, але дзякуючы партнёрам у фотагалерэі размешчаны каштоўныя дакументы: білет сябра «Маладняка» № 22; членскі білет Саюза пісьменнікаў СССР; анкета ўдзельніка

1-га з'езда «Маладняка», у працы якога юбіляр прымай удзел; ліст да Хайнойскай Марыі Канстанцінаўны — супрацоўніцы Дома пісьменнікаў, напісаны яго рукой.

* * *

Уладзімір Хадыка нарадзіўся ў вёсцы Цітва Ігуменскага павета (цяпер Пухавіцкі раён) у шматдзетнай сям'і селяніна-парабка. Звыклы да цяжкай працы, з дванаццаці гадоў ён таксама пачаў парабкаваць. Але яшчэ з ранняга дзяцінства ў гэтым хлопчыку прачнулася цяга да вучобы і ведаў. Ён зацікавіўся кнігамі раней, чым пайшоў у школу, а стаўшы вучнем, сабраў невялікую бібліятэку. Вучыліся ўзімку — у час, калі не было многа працы. Так ён скончыў Дудзіцкую пачатковую школу. Пасля вучыўся на агульнаадукавальных курсах у Мінску. Вярнуўшыся ў 1923 годзе з вучобы, працаваў настаўнікам пачатковых класаў у вёсцы Асака Дудзіцкага сельсавета. Быў актыўістам і завадатарам, арганізоўваў сарадніцтва.

25-27 лістапада 1925 года будучы паэт прыехаў у Мінск у якасці дэлегата 1-га з'езда Усебеларускага аб'яднання паэтаў і пісьменнікаў «Маладняк». У БДАМЛіМ захоўваецца сяброўскі білет № 22, які ўручылі Уладзіміру Хадыку ў сакавіку 1927 года падчас перарэгістрацыі «Маладняка». У гэты час ён служыў у Чырвонай Арміі ў Навазыбкаве на Браншчыне, таму атрымліваў яго ў ваеннай форме.

У 1928 годзе пераехаў у Мінск. Хацеў паступіць у БДУ, але не быў дапушчаны да ўступных іспытаў: не ставала належнай падрыхтоўкі.

Уладзімір Хадыка быў адным з арганізатораў нефармальнай суполкі ТАВІЗ — таварыства аматараў выпіць і закусіць, якое дзейнічала ў 1930-х гадах у асяродку пісьменнікаў. Гэта было нефармальнае згуртаванне, якое рабіла стаўку на непадкантрольнасць палітызованаму літаратурнаму афіцыёзу. Юрка Віцьбіч у свой час пісаў, што толькі на пасяджэннях багемы маглі чытацца творы, якія цэнзура не прыняла б: «Тут кожны адчуваў сябе самім сабой, тут скідваліся тыя «маскі», пра якія прыгадваў Язэп Пушча». У 1931 годзе за ўдзел у ТАВІЗе Хадыка быў выключаны з БелАПП. А ў ТАВІЗе ён сам не затрымаўся — пакінуў суполку, бо ажаніўся.

Да часу свайго зняволення Хадыка паспей выдаць тры кнігі паэзіі: «Суніцы» (1926), «Выбраныя вершы» (1932), «Радасны будзень» (1935), у Маскве рыхтаваўся зборнік яго вершаў на рускай мове, але ў сувязі з узмацненнем нападаў на яго паэзію гэты зборнік не выйшаў. Разам

з С. Ліхадзіеўскім і М. Лужанінам Хадыка пісаў пад псевданімам Лухалі.

Ён быў выдатным перакладчыкам не толькі паэзіі, але і прозы. Пераствараў па-беларуску творы Чэхава, Шолахава, Максіма Горкага і іншых. У віртуальnym раздзеле на сайце НББ частка, прысвечаная перакладам Хадыкі, уражвае колькасцю кніг. Варта звярнуць увагу на мову гэтых перакладаў. Цікава прасачыць і за тытульнымі старонкамі выданняў: у большасці з іх прозвішча перакладчыка выдалена. Рэпрэсаваныя асобы выключаліся з сацыяльнага жыцця, іх імёны выкэрсліваліся, фотаздымкі выразаліся, а кнігі або выдаляліся з бібліятэк, або перамяшчаліся ў спецсховы.

«Тыповая біяграфія паэта-маладнякоўца другога закліку, другой «хвалі», — адзначаў Рыгор Бярозкін. Таму і першы зборнік па змесце і «бурапенных» способах падачы матэрыялу — тыповая маладнякоўская кнішка. Але чаму так змяніліся яго творы, чаму набылі іншы, больш змястоўныя характар? Мінула некалькі гадоў, і паэта перастаў задавальняць гэты «юнацкі галоп» па жыцці, бяздумнасць і бесклапотнасць, якая характарызавала паэзію «маладнякоўцаў». Ён становіцца лірыкам, звяртаеца да раздумлівага, скупога і дакладнага слова. Таму крытыка не зусім прыхільна сустракала яго паэзію, абвінавачвала ў невыразнасці, містыфікацыі, суб'ектыўнасці пачуццяў. Ад маладых паэтаў тады чакалі стварэння грамадзянскай лірыкі, ухвалення надыходу дыктатуры пралетарыяту. На агульных сходах пісьменнікаў яго імкнуліся «перагартаваць», «пачэсныя крытыкі накідваліся на яго, як сабакі, ад якіх цяжка адчапіцца». Такім чынам тлумачыць Масей Сяднёў стаўленне ў грамадстве да асобы паэта: «У кулуарах гаварылі, што гэта найлепшы паэт, а ў кри-



Членскі білет № 1577 Саюза пісьменнікаў СССР, які належаў Уладзіміру Хадыку. 1934 год. З фондаў БДАМЛіМ. Друкуеца ўпершыню.

тыцы і на літаратурных сходах называлі песімістам, неграмадскім чалавекам, які не знайшоў з пралетарыятам супольнай дарогі».

Лепшае з напісанага Уладзімірам Хадыкам належыць сярэдзіне трыццатых гадоў, калі выхадзяць яго другая і трэцяя кнігі. Такія па-філасофску закрученныя вобразы з'яўляюцца ў яго вершах:

Не літары, а д'яблы пекла —
Растуць і коціца ў радок.
Каб словамі, як шабляй, секла
Старога ходу перадок.

Мікола Хведаровіч пісаў пра ўніклівую працу Уладзіміра над вершамі. Ён мог прасядзець некалькі гадзін, пакуль радок «не загаворыць з аўтарам». Удалая рыфма ці трапнае слова прынослі пасля такой працы вялікую радасць. Пра педантычнасць Хведаровіч піша так: «Хадыка быў вялікі акуратыст. Ніколі я не зауважаў на ім нясвежай кашулі. Яго адзіны гарнітур быў заўсёды старанна адпрасаны. <...> Прымна прыгадваць зараз, што гэтая ашчаднасць адчуvalася і ў творчасці. Словы былі дарагія, і імі не вельмі раскідаліся».


Паэт імкнуўся дабіцца аднастайнасці і адзінства тэматыкі і настрою, таму свае вершы групаваў у нізкі. Напрыклад, у кнізе «Радасны будзень» вершы зведзены ў восем цыклаў, назвы якіх дакладна акрэсліваюць тэматыку вершаў.

1. Эпоха будням лік вядзе.
2. Зіма заплакала ў тумане.
3. Гарманіст.
4. Я разабраў свой дом стary.
5. З дарогі.
6. Трывога будняў.
7. На росквіце.
8. За строем дат і рубрык.

У кожным цыкле вершаў — складаныя метафары, шмат сімвалічных вобразаў, завуаліраванасць якіх не заўсёды адразу зразумелая, аўтар часта выкарыстоўвае вобразы нечаканыя, гіпербалізуе іх, каб дасягнуць задуманага ўражання.

З верша «З імглы выводзіць век зубасты»:

Старая пара сухадрэвін
Трасе брыду вусатых шчок...
Тапырыць грэбень польскі певень
На панскі ложак і гаршчок.



Ліст Уладзіміра Хадыкі да Хайнойскай Марыі Канстанцінауны. 31.08.1931 г. З фондаў ДМГБЛ. Друкуецца ўпершыню.

Грабе з-пад маршалавай спальні
Шаленства выблеваных мар:
Злуе герой нацыянальны,
Вялікай годнасці брусар.

З прагай творчасці ў ім спалучаўся матэматычны склад розуму, часта не ўласцівы творчым асобам.

Вельмі вылучаецца сярод твораў верш «Я пакінуў у дарозе многа...» — ён перадае ўнутраны настрой паэта, дэманструе адчуванне непазбежных змен у жыцці:

Я пакінуў у дарозе многа
Слоў лірычных, незабытных дум.
Перабраў зямлю вар'яцкі рогат,
Размяло жыццё сваю бяду.



Тытульная страница перакладу Уладзіміра Хадыкі. З фондаў НББ.

Змогшы замяць, змогшы мглу густую,
Мне цяпер адказу не шукаць —
Хто мяне, як сябра, пачастуе,
Добрым словам выйдзе прывітаць.

На Хадыку моцна ўплывала паэзія Янкі Купалы, які ў 1934 годзе напісаў эпіграму «Валодзю Хадыку»:

Хадыка хадыкае,
Дыбае,
Сто вершаў задумністых
Выбай.

Мой мілы, мой добры Валодзя!
Па-мойму, во гэтак здаецца:
«Задумністых», можа, ўжо годзе,
А болей — ад сэрца, ад сэрца...

Уладзімір Хадыка быў арыштаваны ў лістападзе 1936 года, у 1937-м — асуджаны на дзесяць гадоў пазбаўлення волі і накіраваны ў лагер Нова-Іванаўка Кемераўскай вобласці, потым пераведзены ў каменаломні Новасібірскай вобласці. Там і загінуў 1 ліпеня 1940 года пад каменнай глыбай.

Як згадваюць паплечнікі па лагеры, і там ён працягваў ствараць. У вядомай кнізе Аўгена Калубовіча «На крыжовай дарозе» адзначаны та-кі факт: Хадыка свае лагерныя вершы запісваў на паперы для курэння, а потым зашываў у каўнер кожуха.

А вось як Масей Сяднёў апісвае душэўную моц паэта ў зняволенні: «Духам Хадыка быў нязломны. Трэба было толькі дзівіцца яго самаўпэўненасці і самаахвярнасці. Нягледзячы на страшэнныя ўмовы, Хадыка шмат пісаў. Некаторыя ж вершы гінулі пасля таго, як яны былі каму-небудзь прачытаныя. Хадыка мужна пераносіў усе цяжкасці лагернага быту».

Жорстка лёс абышоўся і з сям'ёй Хадыкі. Старэнская маці і жонка Фаіна з маленькім сынам засталіся бяздомнымі. У Вялікую Айчынную вайну Фаіна была расстрэляна, а сямігадовы Уладзік загінуў у лагеры Трасцянец.

Праца віртуальнага праекта «На хвалі часу, у плыні жыцця» на сайце НББ працягненца стварэннем новага раздзела, прысвечанага 120-годдзю Уладзіміра Дубоўкі (1900 ці 1901—1976), якога Янка Купала параўноўваў з Пушкіным у беларускай літаратуры. Да таго ж Уладзімір Дубоўка зрабіў унёсак у развіццё лексічнага строю беларускай літаратурнай мовы, папаўненне яе слоўнікавага складу абстрактнай і навуковай лексікай. Ён прапаноўваў свой праект вырашэння асноўных пытанняў графікі і правапісу, пастаўленых на Акадэмічнай канферэнцыі 1926 года, у рабоце якой прымаў удзел. У 2020 годзе плануецца адзначыць юбілеі пісьменнікаў-«маладнякоўцаў» Уладзіміра Жылкі (1900—1933), Кузьмы Чорнага (1900—1944), Зміцера Астапенкі (1910—1944), Янкі Скрыгана (1905—1992), Петруся Броўкі (1905—1980).